

16 ta' Ottubru, 1961

Imhallfin:—

Is-S.T.O. Prof. Sir Anthony J. Mamo., O.B.E., C.St.J., Q.C.,  
B.A., LL.D., President;

Onor. Dr. A.J. Montanaro Gauci, C.B.E., K.M., LL.D.;

Onor. Dr. W. Harding, C.B.E., K.M., B.Litt., LL.D.

B'deċiżjoni tal-15 ta' Diċembru 1961 (publikata) gie miċhud lill-konvenut il-permess li jappella minn din is-sentenza quddiem il-Kunsill Privat tal-Maestà Tagħha r-Regina.

Mary Debattista

versus

George Debattista

**Zwieġ — Separazzjoni Personali — Ġurisdizzjoni —  
Domicilju — Residenza — Emigrazzjoni — Xhieda  
Stenografu — Art. 743 tal-Kap. 15.**

*Second id-Dritt Internazzjonali Privat, għall-kawzi ta' separazzjoni personali "ut sic" għandhom ġurisdizzjoni l-Qrati tan-nazzjonalità jew domicilju tar-raġel fil-mument li tiġi ntavolata l-kawża, anki jekk il-konvenut ma jkunx residenti entro tali ġurisdizzjoni fil-mument li l-kawża tiġi istitwita. Għaldaqstant, jekk mara tipproponi kawża ta' separazzjoni personali kontra żewġha, u fil-mument li hija tippreżenta ċ-ċitazzjoni relattiva żewġha kellu d-domicilju tiegħu f'dawn il-Gżejjer, il-Qrati Tagħna għandhom ġurisdizzjoni b'x jieħdu konjizzjoni ta' dik il-kawża.*

*Bħala regola, jidher li hu affermat diversi drabi mill-Qrati Tagħna l-principju illi l-Malti li jemigra, avvolja jidm hafna, ma jitlefx id-domicilju tiegħu tal-origini meta jkun mar għax-xogħol, anki jekk jieħu l-familja tiegħu, sakemm ma jkunx hemm provi preċiżi li huwa ma għandux intenzjoni li jerga lura. Jekk minn dawn il-provi l-Qorti tkun soddisfatta li l-emigrant ma tilefx jew ma abbandunax id-domicilju tiegħu tal-origini, ma hemmx għalfejn jiġi nvestigat jekk huwa tilefx dan id-domicilju u akkwista domicilju gdid meta emigra u mbgħad reġa akkwista d-domicilju tal-origini meta reġa lura f'dawn il-Gżejjer.*

*Il-Ligi tal-Proċedura trid illi d-depożizzjoni tax-xhud tiġi lilu moqrija; u meta liġi meħuda bl-istenografu, it-traskrizzjoni tax-xhud għandha tinqara lilu, ma' tul is-seduta jew wara. mir-Registatur, li għandu jnizzel nota ta' dan il-qari fit-tarf tat-traskrizzjoni. Dan il-qari tax-xhieda mhux xi formalità ożjusa jew aċċidentali, iżda għandu l-akbar importanza, b'ix jaċċerta illi l-kontenut jirrappreżenta tassew dak li qal u fehem ix-xhud, u x'ried jgħid, jew, fil-każ li dan ma tkunx hekk, jagħtieh l-opportunità li jagħmel it-tibdil, korrezzjonijiet jew żidiet li jkunu meħtieġa. Kwalunkwe nuqqas jew rilassazzjoni fl-osservanza tar-regoli stabbiliti mill-liġi huwa deplorevoli.*

**Il-Qorti:—** Rat l-att taċ-ċitazzjoni quddiem il-Prim' Awla tal-Qorti Ċivili tal-Maestà Tagħha r-Regina, li bih l-attriċi, wara li ppremettiet illi l-konvenut irrenda ruħu ħati ta' sevizji, eċċessi, minaçċi u nġurji gravi, talbet illi, wara li jingħataw id-dikjarazzjonijiet u l-provvedimenti kollha meħtieġa, (1) tiġi pronunzjata bejn il-kontendenti s-separazzjoni personali, u hija tiġi awtorizzata tgħix separata minn żewġha; (2) il-konvenut ikun dikjarat dekadut mid-drittijiet kontemplati fl-art. 56 u 58 tal-Kodiċi Ċivili in kwantu applikabbli għal-każ; (3) il-konvenut ikun kundannat iħallasha, għaliha u għal uliedha minuri Maria Diana u David James, pensjoni alimentarja fil-mod, żmien u lok li jiġu stabbiliti mill-Qorti. Bl-ispejjeż, kompriżi dawk tal-mandat ta' impediment tal-partenza tat-12 ta' Mejju 1960, u tal-proċedura quddiem is-Sekond'Awla ta' dik il-Qorti, kontra l-konvenut;

Rat in-nota tal-eċċezzjonijiet tal-konvenut, li biha eċċepixxa, preliminarment, illi dik il-Qorti ma għandix ġurisdizzjoni fuq dan il-każ billi l-kontendenti miżżewġin taht l-eġida ta' liġijiet tal-Istat ta' Queensland fil-Commonwealth of Australia, u huwa, u hekk martu, hu domiciliat fi Queensland; illi, salv il-premess, b'ebda mod huwa ma rrenda ruħu ħati ta' eċċessi, sevizji jew minaçċi gravi lejn l-attriċi; illi l-artikoli tal-liġi maltija mhumix applikabbli, għaliex iż-żwieġ sar fi Brisbane, fl-Istat ta' Queensland, u f'każ li din il-Qorti tiddikjara li għandha ġurisdizzjoni, huma l-liġijiet ta' Queensland li għandhom jiġu ap-

plikati; illi l-attriċi abużivament qeghdha żżomm it-tfal tiegħu għandha, u ma għandha ebda dritt iżżommhom kontra l-volontà tiegħu; illi, fl-aħharnett, l-attriċi telqet mid-dar tiegħu mingħajr gusta kawża u ma rritornatx, anki wara li giet minnu nterpellata b'ittra uffiċjali. Għalhekk it-talbiet attriċi mhumiex fondati, u għandhom jiġu riġettati; bl-ispejjeż;

Rat is-sentenza ta' dik il-Qorti tat-3 ta' Novembru 1960, li biha caħdet l-eċċezzjoni ta' nuqqas ta' ġurisdizzjoni tagħha u ddikjarat li għandha ġurisdizzjoni biex tieħu konjizzjoni tal-kawża; bl-ispejjeż kontra l-konvenut; wara li kkunsidrat;

Illi, kif ġie verbalizzat fis-seduta tat-12 ta' Ottubru 1960, il-konvenut, b'sostenn ta' din l-eċċezzjoni, iġib dawn ir-raġunijiet:— (1) Li huwa mhuwiex domiciljat f'Malta; (2) u li l-kuntratt taż-żwieġ bejnu u l-attriċi sar fl-Awstralja;

Illi l-eżerċizzju ta' ġurisdizzjoni ta' Stat bil-Qrati tiegħu jiddependi minn xi wiehed minn dawn il-każi:— (a) Meta l-individwu jkun personalment preżenti f'dak l-Istat; (b) meta l-individwu jkollu d-domicilju tiegħu go dak l-Istat; (c) meta l-individwu jkun ċittadin jew sudditu ta' dak l-Istat; (d) meta l-individwu jkun akkonsenta għall-ġurisdizzjoni ta' dak l-Istat; (e) meta l-individwu, b'atti minnu magħmula go dak l-Istat, ikun issottometta ruħu għall-ġurisdizzjoni tal-Qrati ta' l-istess Stat. Hu però risaput, skond ir-regoli tad-Dritt Internazzjonal Privat, li għall-kawżi ta' separazzjoni personali "ut sic" għandhom ġurisdizzjoni l-Qrati tan-nazzjonalità jew domicilju tar-raġel fil-mument li tiġi ntavolata l-kawża, anki jekk il-konvenut ma jkunx residenti entro tali ġurisdizzjoni fil-mument li l-kawża tiġi istitwita. Kwindi din il-kawża hi ta' ġurisdizzjoni ta' din il-Qorti, jekk il-konvenut, fil-mument lil-kawża giet istitwita mill-attriċi, kien domiciljat hawn Malta. U skond l-art. 743 tal-Kodiċi tal-Proċedura Ċivili, din il-Qorti għandha ġurisdizzjoni biex tisma u tiddeċidi l-kawżi kollha li jirrigwardaw kull persuna, sakemm għandha d-domicilju tagħha f'dawn il-Gżejjer; u dan indipendentement mill-fatt jekk din il-persuna hijiex jew le waħda mis-sudditi tal-Maestà Tagħ-

ha r-Regina, jew hijiex jew le prezenti f'dawn il-Gzejjer jew assenti minnhom. Il-konvenut, però, jgħid li d-domicilju tiegħu mhuwiex f'Malta, imma fl-Awstralja;

Illi n-nozzjoni tad-domicilju hi legali, u timporta ness bejn kull individwu u xi soċjetà civili jew Stat. Kull persuna għandha jkollha dejjem domicilju. Għandha ssir distinzjoni bejn domicilju "di origine" u domicilju "di elezione". Il-ligi taskrivi lil kull persuna domicilju tal-origini fit-twelid tagħha; liema domicilju l-istess persuna, meta ssir maġġorenni u kapaċi, tista' tbiddlu f'domicilju ta' elezzjoni jekk u meta tagħzel li tittrasferixxi ruhha għal pajjiż ieħor bl-intenzjoni li tagħmel fih permanentement ir-residenza tagħha;

Illi din il-Qorti hi tal-fehma li l-konvenut ma ppruvax li d-domicilju tiegħu hu fl-Awstralja; anzi l-provi jiddimostraw li d-domicilju tiegħu hu, kif kien meta giet prezenta ta' ċ-ċitazzjoni, hawn Malta. Infatti, kif xehed huwa stess, meta kien l-Awstralja qalulu hafna affarijiet fuq Malta, fuq ix-xogħol u affarijiet oħra (fol. 28), u hu gie lura Malta biex jagħmel daru hawnhekk (fol. 15). Affermazzjoni aktar ċara u preċiża minn din ma setgħetx, u ma tistgħax issir mill-konvenut, biex biha jista' jingħad mingħajr ezi-tazzjoni li bir-ritorn tiegħu kull domicilju li seta' kellu qabel il-konvenut għazel li jbiddu, u li jkollu minflok dak ta' Malta. Xejn ma jiswa li l-konvenut jgħid, fir-rikors tiegħu tal-25 ta' Ottubru 1960 (fol. 30), li fil-passaport tiegħu, mahruġ minn Canberra, fl-Awstralja, fiż-17 ta' Settembru 1959, huwa jinsab deskritt bħala "resident of Australia"; għaliex ir-residenza ta' individwu ma timplikax domicilju, imma timporta sempliċement preżunzjoni "juris tantum" tal-intenzjoni tiegħu li jakkwista d-domicilju tal-pajjiż fejn ikun jirrisjedi;

L-espressjoni "residenza" tindika ċirkustanza ta' fatt li jikkonsisti fejn materjalment l-persuna tkun toqgħod, u mhux neċessarjament fejn hi ja jkollha d-domicilju. Wara kollox, fiż-17 ta' Settembru 1959, meta l-konvenut jallega li ntha-reg dak il-passaport huwa kien għadu l-Awstralja, u

kwindi fil-passaport huwa bilfors kellu jiġi deskritt bħala residenti f'dak il-pajjiż;

Lanqas jiswa lill-konvenut il-fatt minnu dimostrar permezz tad-dokument "A" unit mal-imsemmi rikors (fol. 31), ċjoè li huwa emigra minn Malta għall-Awstralja fl-14 ta' Frar 1950, u li dam hemmhekk sal-15 ta' Novembru 1959; għaliex, malgrado t-tul ta' żmien li wieħed ikun ilu jirrisjedi f'pajjiż, huwa ma jakkwistax id-domicilju tiegħu fih jekk ma jkunx mar bl-intenzjoni li jiffissa hemmhekk permanentement ir-residenza tiegħu. Din il-Qorti ma jidhrih li għandha taċċetta d-depożizzjoni tal-konvenut fejn jgħid li, meta xehed li huwa gie lura Malta biex jagħmel daru hawnhekk, huwa ried jgħid li l-mara tiegħu riedet tiġi lura Malta biex tagħmel darha hawnhekk, u mhux huwa. Hemm differenza kbira bejn iż-żewġ diċituri biex jista' jin-għad li l-konvenut ried jgħid waħda minflok l-oħra; u dan biex ma jissemmiex li l-konvenut ma jidherx li seta' ha żball jew tfixkel, għaliex il-mara tiegħu giet lura Malta hafna żmien qablu;

Fir-rikors tat-22 ta' Awissu 1960 (fol. 21), u anki fid-ditattitu orali, il-konvenut issottometta li huwa gie Malta għal sitt xhur biss, biex mbagħad jirritorna l-Awstralja, fejn għandu x-xogħol mad-ditta "Machin Brothers" ta' Brisbane. F'din iċ-ċirkustanza l-konvenut jinsab kontrad-dett mill-imsemmi dokument "A" minnu prodott, minn fejn jirriżulta li fl-Awstralja l-konvenut, sad-6 ta' Marzu 1960, ma kellu ebda "employment arrangements". Hemm diversi ċirkustanzi oħra li juru li l-konvenut telaq mill-Awstralja definittivament bl-intenzjoni li jirritorna Malta u jiffissa hawnhekk permanentement ir-residenza tiegħu. L-imsemmi dokument "A" mhux haġ'oħra hliel kopja ta' applikazzjoni li huwa għamel fis-6 ta' Marzu 1960 għal "re-entry permit" fl-Awstralja; u l-fatt li huwa talab permess li jirrijentra l-Awstralja juri li l-konvenut kien hareġ definittivament u mhux provviżorjament. għal sitt xhur, minn dak il-pajjiż. Fix-xhieda tiegħu l-konvenut jgħid (fol. 29) li wara xi erbgħo xhur li gie Malta gieħ j'i-ħsieb li jerga jmur l-Awstralja; fi kliem ieħor, huwa telaq definittivament mill-Awstralja għal Malta bil-ħsieb li jagħmel ir-residenza per-

manenti tiegħu hawnhekk, u wara erbgħa xhur li qagħad hawn Malta għie l-ħsieb li jerga jmur l-Awstralja. Oltre d-depożizzjoni tal-attriċi (fol. 28), li tafferma li l-konvenut għie lura Malta biex jaħdem hawn u jibqa' Malta, u l-prova li l-konvenut minn mindu għie Malta mpjega ruħu b'salarju tajjeb, jinsab ukoll pruvat li xi tliet xhur qabel ma telaq mill-Awstralja għal Malta l-konvenut biegh id-dar li kellu hemmhekk — haġa li raġjonevolment jiġi preżunt li huwa ma kienx jagħmel kieku huwa kellu l-ħsieb li jerga jmur l-Awstralja;

Illi fil-kumpless ta' dawn iċ-ċirkustanzi kollha din il-Qorti hi tal-fehma li d-domicilju tal-konvenut meta għiet preżentata ċ-ċitazzjoni kien hawn Malta, għaliex, apparti jekk huwa kienx jew le tilef id-domicilju tal-origini tiegħu f'Malta bil-qagħad tiegħu fl-Awstralja mill-14 ta' Frar 1950 sal-15 ta' Novembru 1959, u akkwista dak tal-Awstralja, jirriżulta li f'din l-aħħar data huwa hareġ mill-Awstralja u għie Malta bl-intenzjoni li jagħmel permanentement ir-residenza tiegħu f'dawn il-Gżejjer;

Rat in-nota tal-konvenut li biha appella minn dik is-sentenza, u l-petizzjoni tiegħu li biha talab li tiġi revokata, billi tiġi milqugħa l-eċċezzjoni preliminari tiegħu li l-Qorti Maltin ma għandhomx ġurisdizzjoni fuq il-każ, u jiġu miċ-huda t-talbiet tal-attriċi; bl-ispejjeż;

*Omissis:*

Ikkunsidrat;

Qabel xejn, l-appellant issottometta illi fl-eżami tal-provi ma għandha tittiehed ebda konsiderazzjoni tax-xhieda tiegħu mogħtija quddiem l-Ewwel Onorabbli Qorti fl-20 ta' Lulju 1960 (fol. 15), għar-raġuni li dik id-depożizzjoni ma għietx moqrija lix-xhud kif jeħtieġ l-art. 594(2) tal-kodiċi ta' Proċedura Civili. Mix-xhieda tal-Avukat Dr. Frank Vassallo u tad-Deputat Reġistratur Anthony Farrugia, P.L. apparti dik tal-appellant innifsu, jidher tassew li kien hemm ommissjoni ta' regolarità f'dik id-depożizzjoni;

Dik ix-xhieda ttieħdet bl-istenografu kif jidher mix-

"short hand notes" fol. 17. Meta jsir hekk, allura, skond l-art. 594(1), it-traskrizzjoni għandha tingara lix-xhud, matul is-seduta jew wara, mir-Registatur, li għandu jniżżel nota ta' dan il-qari fit-tarf tat-traskrizzjoni. Issa, il-P.L. Farrugia xehed illi dik it-traskrizzjoni, sas-seduta tat-12 ta' Ottubru 1960 (ċjoè aktar minn t'iet xhur wara li nghatat), kienet għadha ma nqrax lix-xhud. Lanqas dak inhar tat-12 ta' Ottubru ma giet moqrija lix-xhud mir-Registatur kif trid il-ligi. Il-P.L. Farrugia xehed: — "Jiena ma qrajti lux; jekk qraha, qraha hu" (fol. 79). Lanqas jidher eżatt dak li qal il-P.L. Farrugia illi hu ta dik it-traskrizzjoni lill-appellant biex jaqraha. Mix-xhieda ta' Dr. Vassallo u tal-appellant aktarx jidher illi t-traskrizzjoni kienet sejra tibda tingara jew tiġi tradotta bl-ingliż lill-appellant minn Dr. Vassallo, u ma laqgetx inqrat kollha għax l-avukat gie msejjaħ mill-Qorti biex jibda jittratta l-kawża;

F'dawn iċ-ċirkustanzi, il-Qorti ma hi sejra tagħti ebda każ ta' dik id-depożizzjoni. Il-qari tax-xhieda lix-xhud mhix xi formalità ożjusa jew incidentali, iżda għandha l-akbar importanza biex taċċerta illi l-kontenut jirrappreżenta tassew dak li qal u fehem u ried jgħid ix-xhud jew, u fil-każ li dan mhux hekk, jagħtih l-opportunità li jagħmel it-tibdik korrezzjonijiet jew žiediet li jkunu meħtieġa. Il-Qorti ma tistgħax ma tiddeplorax kwalunkwe nuqqas jew rilasatezza fl-osservanza tar-regoli stabbiliti mil-ligi;

Il-kliem fid-depożizzjoni fuq imsemmija li l-aktar oġġezzjona għalhej l-appellant kien dak fejn jingħad li qal:— "Jiena ġeit lura Malta biex nagħmel dari hawnhekk". F'depożizzjonijiet li ta wara, tant quddiem l-Ewwel Qorti kemm fl-Appell. hu ċaħad dak il-fatt, jew spjegah xort'ohra, u sostna illi gie lura Malta għal sitt xhur u biex jara jekk jistgħax jipperswadi lill-mara li terġa tmur lura miegħu l-Awstralja:

Iżda, qabel ma tgħid aktar fuq il-provi, il-Qorti jidhrilha il'li għandha tgħid dan li ġej;

Is-sentenza appellata hi bażata fuq l-ipotesi (li però fl-istess sentenza mhix aċċettata definittivament) illi l-appellant, li twieled Malta u kellu oriġinarjament id-domicilju

tiegħu f'dawn il-Gżejjer, aktar tard tilef dan id-domicilju ta' oriġini u akkwista d-domicilju Awstraljan;

Fuq il-provi li saru, din il-Qorti mhix soddisfatta illi dan il-kambjament ġara; u jekk hu hekk, ma tkunx rilevanti l-kwistjoni jekk l-appellant bil-miġja tiegħu lura Malta reġgħax akkwista d-domicilju tal-oriġini;

L-appellant mar l-Awstralja fi Frar 1950 bħala emigrat, Liex jingħaqad ma' missieru li kien emigra xi sena qabel. Dak iż-żmien l-appellant kien minorenni, u kwindi seta' jakkwista d-domicilju gdid flok id-domicilju tal-oriġini biss in kwantu missieru stess għamel dak it-tibdil, sakemm l-appellant baqa' taħt l-età;

Bħala regola jidher li hu prinċipju affermat diversi drabi mill-Qrati Tagħna i'lli l-Malti li jemigra, avvoġja jidm hafna żmien, ma jitlefx id-domicilju tal-oriġini tiegħu meta jkun mar għax-xogħol, anki jekk jieħu l-familja miegħu, sakemm ma jkunx hemm provi preċiżi li huwa ma għandux ebda ntezzjoni li jiġi lura (e.g. Vol. XXXVI-I-400; Vol. XXIX-I-759; u sentenzi hemm citati);

Issa, dwar missier l-appellant, anqas aċċenn biss ta' provi s'imili ma sar fil-proċess. Izda lanqas dwar l-appellant innifsu, wara li dan sar tal-età, ma saru provi konkludenti illi hu abbanduna d-domicilju malti biex akkwista d-domicilju Awstraljan. L-avukat tiegħu, waqt it-trattazzjoni tal-appell, issenjala lill-Qorti żewġ fatti li fil-fehma tiegħu kienu juru l-volontà tal-appellant li jstabbilixxi d-domicilju tiegħu fl-Awstralja meta sar tal-età, ċjoè li żżewweġ u xtara dar;

Izda l-Qorti jidhrilha li fin-nuqqas ta' provi oħra dawn iż-żewġ fatti mhumiex biżżejjed biex joħolqu l-prova preċiża fuq imsemmija li hu ma kellux intenzjoni li jerġa lura Malta. Iz-żwieġ fih innifsu, meta l-appellant laħaq l-età taż-żwieġ, ma hu ebda prova konkluziva tal-intenzjoni tiegħu li jibqa' għal kollox l-Awstralja, speċjalment meta hu żżewweġ mara Maltija li kienet marret hemm, kif xehdet hija biex toqgħod sentejn (fol. 100). Meta l-partijet iżżewġu, missier l-appellant, apparentement, xtralhom biċċa art u



bnielhom dar fuqha biex ikollhom fejn joqgħodu; iżda anqas dan ma juri ċar l-intenzjoni tal-appellant li eventwalment ma jirritornax Malta;

Kontra dawn il-provi, fihom infishom inkonklużivi, hemm mbagħad ukoll ix-xhieda tal-attriċi. Din qalet:— “Tant ir-raġel tiegħi ma kellux intenzjoni jibqa’ għal kollox l-Awstralja, li saħansitra lanqas ha ċ-ċittadinanza Awstraljana, għax kien dejjem bil-ħsieb li jerga jigi Malta” (fol. 100). Il-Qorti tifhem din ix-xhieda tal-attriċi mhux fis-sens illi d-dikjarazzjoni tagħha li l-appellant kien juri l-ħsieb li jerga jigi Malta hi merament inferenza li hija nnfisha għibdet mill-fatt li hu ma ħax iċ-ċittadinanza Awstraljana. Kieku kien hekk, dik l-inferenza, għall-finijiet in diskusjoni, ma kienx ikollha wisq importanza; għax skond l-aħjar ġurisprudenza ngliża, bniedem jista’ jbidel id-domicilju tiegħu jekk ikollu l-intenzjoni li jibqa’ permanentement jew indefinitivament f’pajjiż għdid anki jekk hu ma jkollu ebda ntenzjoni li jiehu ċ-ċittadinanza ta’ dak il-pajjiż u jibqa’ għal għomru kollu biċ-ċittadinanza li kellu (Dicey’s Conflict of Laws, 6th edition, p. 94-95). Iżda dak li evidentement riedet tgħid l-attriċi kien illi minn dak li kienet tara u tisma hi stess mill-appellant hu kien juri dejjem il-ħsieb li jerga jigi Malta, u biss biex tillustra aħjar, jew tkompli, kif dehrilha, tikkonferma dan, hi semmiet il-fatt tan-nuqqas ta’ tibdil taċ-ċittadinanza;

Meta wiehed jikkunsidra dawn id-depożizzjonijiet, li l-Qorti temmen, mal-fatt illi l-appellant kien għadu taht l-età meta żżewweg (fol. 69), u mal-attriċi dam biss xi sena u nofs l-Awstralja sakemm hi giet lura Malta, il-Qorti ma jidhrilix li jista’ jingħad li gie pruvat illi l-appellant, wara li sar tal-età, kellu l-intenzjoni li jabbanduna d-domicilju ta’-orgini (li fin-nuqqas ta’ provi l-Qorti qegħda tassumi, kif intqal fuq, li hu kkonserva matul il-minorità tiegħu) u li akkwista d-domicilju fl-Awstralja;

Għalhekk, kif ġa ntqal, mhux il-każ li jigi nvestigat il-punt jekk, meta fil-fatt l-appellant gie lura Malta fiċ-ċirkustanzi riżultanti mill-provi, hu regghax akkwista d-domicilju malti;

Għal dawn il-motivi, u fis-sens tal-konsiderazzjonijiet premeżsi, din il-Qorti tiddeċidi billi tiċhad l-appell tal-konvenut u tikkonferma s-sentenza appellata in kwantu rriteniet illi d-domicilju tal-appellant meta għet preżentata ċ-ċitazzjoni kien Malta, u kwindi dik il-Qorti kellha ġurisdizzjoni biex tiegħu konjizzjoni tal-kawża; bl-ispejjeż ta' din l-istanza wkoll kontra l-appellant;

Il-Qorti tordna li l-proċess jinbagħat lura lill-Ewwel Onorabbli Qorti għall-kontinwazzjoni.

---